

Tíðargreinin: eitt íkast til føroyska orðaskiftið

Hevur tú hug at gera títt íkast til føroyska kjakið í 2008?
Send eina grein til dotir@sosialurin.fo
Kravið er, at greinin er á leið 6000 tekn og skrivað í essay stíli

Næstu ferð:

Hósdagin hevur Hildur Patursson grein við
heitinum: Skal Pisa-grýlan seta dagsskránna fyrri
børnini í barnagarðinum?



Gevið føroyingum altjóða rættartrygd

Við donsku lóggávuni eru føroyingar partur av einari skipan, ið árliga sendir fleiri hundrað ósek í geglið. Nú Føroyar standa á gáttini til egna rættarskipan, eiga vit at hugsa um altjóða rættartrygd og mannarættindi, tá rætta rættarskipanin skal finnast

Stóra smuglaramálið, sum í fyrri kortum varð avgreitt í Føroya Rætti, hevur sett fokus á varðhaldsfongsling og avbyrging av fangum. Í hesum yvirtøktidum við ætlanum um yvirtøku av rættarskipanini er hetta fokus

sera viðkomandi. Við donsku lóggávuni eru føroyingar partur av einari skipan, ið hevur fingið nógvar atfinningar frá mannarættindafelagsskapum. Ein skipan, ið árliga sendir fleiri hundrað ósek í geglið.

Tá tú verður varðhaldsfongsladur, er mannagondin í stuttum hendan: Verður tú handtikin av lögregluni, skalt tú, áðrenn eitt døgn er fráliðið, fyrri ein dómara í grundlógaravhoyring. Dómarin kann í grundlógaravhoyringini leingja handtøkuna í upp til trýggjar dagar, men bert um lögreglan metir, at hon innan trýggjar dagar fær til vega

nóg nógv prógv, til at fáa teg varðhaldsfongslaðan. Tá henda freist er fráliðin, skal dómarin aftur taka støðu til, um tú skalt varðhaldsfongslast. Hetta verður gjørt á einum rættarfundi, og uttan nakra veruliga dómsviðgerð. Á sama rættarfundi verður avgerð tikin, um tú skalt sita avbyrgdur ella í vanligum kliva.

Ósekur í geglið

Nú smuglaramálið er farið afturum, og ungi íslendingurin er dømdur sjei ára fongsul, er lætt at skumpa burt spurningin um varðhaldsfongsul og

fongsul í avbyrging. Men tað er neyðugt, at vit halda fokus á henda spurning, soleiðis, at vit í einari føroyskari rættargangslóg ikki enda í somu suggu, sum danir eru endaðir í. Neyðugt er at minnst til, at ein og hvør er ósekur, til rætturin hevur dømt hann sekan. Hetta var eisini galdandi fyrri unga íslendingin, heilt til hann varð dømdur.

Manglandi hagtøl

Danir hava søguliga ikki ført hagtøl yvir nýtsluna av varðhaldsfongsling og avbyrging, og tá eg arbeiddi við míni serratgerð í 2001 vóru eingi almenn hagtøl hesum viðvikjandi. Eg eri ikki greiður yvir um tilík tøl finnast nú. Einastu hagtøl, eg hevði at halda meg til, var stóra kanningin hjá danska granskarum og journalistinum Preben Wilhjelmsen, sum kannaði allar varðhaldsfongslingar í tíðarskeiðinum 1976-85. Henda kanning vísti skelkandi úrslit: Av teimum um 5000 fólkunum, ið vóru varðhaldsfongslaði árliga, vóru heili 12%, tað eru 600 fólk, fullkomiliga fríkend. Altso 600 ósekir danir vóru varðhaldsfongslaði av órøttum. Eftir at Danmark í samstarvi við USA fór í kríggj móti yvirgangi, fekk dómsvaldi og lögreglan viðkaðar heimildir, tí er eingin orsök til at halda, at talið av fólki í varðhaldsfongslu er fallið. Tað eru heldur ikki hendar nakrar viðgongdar broytingar í mannagongdunum, tá fólk verða varðhaldsfongslaði, tí er eingin orsök at halda, at feilprosentin er lægrið, enn tá kanningin varð gjord.

Rættur til verju

Eitt rættarsamfelag hevur ábyrgd at verja sínar borgarar móti ágangi, og serliga móti ágangi frá sjálvum samfelagnum. Tí er varðhaldsfongsul ein neyðloysn, ið bert eigur at verða nýtt, tá hetta er alneyðugt, t.d. tá vandi er fyrri, at tann ákærði flýggjar, fremur onnur brotsverk ella kann órógva kanningararbeiðið. Her er talan um at seta ein juridiskt ósekan í varðhald, og hetta er altíð álvarsamt.

Í smuglaramálinum sat ungi íslendingurin 170 dagar varðhaldsfongslaður í avbyrging, og hetta hevur fingið sinnini í kók í Íslandi. Hetta er sjálvandi væl skilligt. Jú, gamaní maðurin er nú funnin sekur, og lætt er tí at

gloyma, at hann juridiskt var ósekur, meðan málið var fyrri. Men tað var hann, og tað eru øll, sum verða varðhaldsfongslaði, og ein avbyrging í 170 dagar er ein øgilig revsing, serliga tá talan er um ósek fólki.

Heimsmet í avbyrging

Í donskum høpi er hetta tó ikki ein óvanliga lang avbyrging. Hópur av dømunum eru um fólk, ið hava fingið álvarslig sálarlig mein av at sita avbyrgd í longri tíðarskeið.

Danmark hevur fingið hvassar atfinningar fyrri nýtsluna av avbyrging, og hetta hevur síðan miðskeiðis í sjeitiárunum havt við sær stóðugar tillagingar av lóggávuni á økinum. Tó uttan at veruligi trupulleikin er loystur. Enn kemur fyrri, at fólk sita yvir eitt ár í avbyrging. Tær broytingar, ið eru hendar í lóggávuni, hava sum heild havt við sær, at talið av stuttum avbyrgingum er fallið, meðan talið av longri avbyrgingum er hækkað. Tað eru longru avbyrgingarnar, ið hava mest skaðiligu árin.

Danmark er sum sagt tiltikið fyrri langar avbyrgingar. Í Evropa eru fleiri lond, ið als ikki brúka avbyrging í samband við varðhaldsfongsul, meðan onnur lond bert nýta avbyrging í heilt serligum førum. Eitt nú í Týsklandi verður avbyrging bert brúkt í samband við yvirgangsvirksemi. Tað er bert í Danmark, Noregi og Svøríki, at møguleiki er fyrri óavmarkaðari avbyrging. Ísland hevur áður havt henda møguleika, men eg skilji á føroyskum miðlum, at hetta er broytt. Føroyar og Grønland eru undir danskari lóg, so hjá okkum er stóðan sum í Danmark, og vit gerast automatiskt partur av danska heimsmetinum í nýtslu av avbyrging.

Tað er merkisvert, at man í einum rættarsamfelagið sum tí danska kann liva við einum somikið ótespiligum heimsmeti, serliga tá hetta tal verður hildið upp ímóti tí høga tali av óseku, ið verða varðhaldsfongslaði. Men mín áheitan á føroyska lóggávuvaldið má vera, at vit sleppa okkum burtur úr hesi ótespiligu skipan og tillaga okkara rættargangslóg til altjóða lóggávu og mannarættindi.

